

عقیدہ حیات مسیح کے نقصانات

تقریرِ جلسہ سالانہ ۱۹۵۷ء

از
مکرم میاں عطاء اللہ صاحب ایڈوکیٹ
امیر جماعت احمدیہ راولپنڈی

الناشر

ہتم نشر و اشاعت نظام اصلاح و ارشاد صدیخ بن احمدیہ یوہ ضلع جھنگ

بسم الله الرحمن الرحيم

الحمد لله الذي هدانا لهذا

ما كنا لنهتدي لولا أن هدانا الله

والحمد لله رب العالمين

والصلاة والسلام

على سيدنا محمد وآله الطيبين الطاهرين

بِسْمِ اللَّهِ الرَّحْمَنِ الرَّحِيمِ + مُحَمَّدًا وَآلَهُ عَلَى رَسُولِهِ الْكَرِيمِ

عقیدہ حیات مسیحؑ کے نقصانات

میرے مضمون کا عنوان سن کر اکثر احمدی احباب یہ کہہ دیں گے کہ اب حضرت مسیحؑ کو کون زندہ مانتا ہے۔ ان کی حیات کے عقیدہ کے نقصانات شمار کرنے پر اپنا وقت اور توانائی کیوں ضائع کی جائے۔ مسیحؑ مر چکا۔ اس کی وفات کو قرآن کریم کی تیس آیات نے محکم طور پر ثابت کر دیا۔ اس کے صلیب پر سے پنج جہنہ پر خود اس کے ہمصوروں اور مؤیدین نے شہادت دیدی۔ یہ مر پادیر ثبوت کو پہنچ چکا ہے کہ واقعہ صلیب کے بعد حضرت مسیحؑ علیہ السلام نے جی اسرائیل کی کھوئی ہوئی بھیڑوں کی تلاش میں ایک لمبا سفر اختیار کیا جو آخر کشمیر میں ختم ہوا۔ اور سرینگر محلہ خانیار آپ کی آخری آرام گاہ بنا۔

آج سے ستر برس پہلے جب جبری اللہ فی حلال الانبیاء کا امر الصلیب حضرت مسیحؑ موعود علیہ السلام نے وفات مسیحؑ کا اعلان فرمایا تو ایک شور قیامت برپا ہوا تھا۔ لیکن حق کچھ اس زور سے آیا کہ باطل کو بھل گئے ہی بنی۔ پہلے تو مخالف علماء بڑے زور شور سے بحثیں اور مناظرے

کرتے ہے لیکن تھوڑے ہی عرصہ بعد ان کا رویہ یہ ہو گیا کہ وہ کہنے لگے کہ صداقت مسیح موعود علیہ الصلوٰۃ والسلام سے اس کا کیا تعلق ہے کہ مسیح زندہ ہیں یا فوت ہو گئے۔ ہاں آنے والے نے آنا ضرور ہے۔ آؤ ہم سے یہ بحث کر لو کہ آنے والا حضرت مرزا غلام احمد صاحب قادیانی علیہ الصلوٰۃ والسلام ہی ہیں یا کوئی اور؟

مخالفین کچھ سچ کچھ کہہ سکتے ہیں مگر آسمان سے نگاہیں پھر رہیں اور زمین پر ہی تلاش ہوئی تو قادیان کے سوا نگاہیں کہیں اور نہ پھریں گی اس لئے انہوں نے آہستہ آہستہ مسیح علیہ السلام کی آمد کے متعلق بھی یہ کہنا شروع کر دیا کہ آنے والے کے متعلق احادیث ضعیف ہیں۔ یہ نقطہ نگاہ نیچری مکتب خیال نے اپنایا۔ ان میں سے بعض افراد نے بالخصوص علامہ اقبال نے یہاں تک کہہ دیا کہ ہمیں اس سے کیا کہہ

ابن مریم مرگیا یا زندہ جاوید ہے

علامہ موصوف نے صرف یہ ہی نہیں بلکہ بعض اور مسائل مثلاً یہ کہ صفات ذات حق حق سے جدا ہیں یا کہ عین ذات ہیں۔ یا کلام اللہ کے الفاظ حادث ہیں یا قدیم ہیں۔ یا یہ کہ

آنے والے سے مسیح نامی مقصود ہے

یا مجدد جس میں ہوں فرزند مریم کے صفات

ان سب مسائل کے متعلق نہایت تحقیق آمیز رنگ میں فرمایا کہ
 کیا مسلمان کے لئے کافی نہیں اس دور میں
 یہ اہلیات کے ترشے ہوئے لات و منات
 گویا ان کی رائے میں مذکورہ بالا مسائل اسلئے ایجاد کئے گئے کہ مسلمانوں
 کو عالمِ کرم دار سے بیگانہ رکھا جائے اور بساطِ زندگی میں ان کے سب
 ہرے مات ہوں۔

میں اس سلسلہ میں اپنے نو تعلیم یافتہ احباب اور جملہ ان احباب کی
 خدمت میں جو اب تک حیاتِ مسیح کے قائل ہیں یہ عرض کرنے کی جرأت
 کرتا ہوں کہ اگر حیات و وفاتِ مسیح کا مسئلہ درخورِ توجہ نہ تھا اور
 نسلِ انسان کی کوئی بھلائی اس سے وابستہ نہ تھی بلکہ واقعی یہ مسئلہ
 مسلمانوں کی فوجِ عملیہ کو معکوج کرنے کے لئے ایجاد کیا گیا تو پھر سوچنے
 والی بات ہے کہ خدا تعالیٰ نے اپنی حکم کتاب میں حیات و وفاتِ مسیح
 کے متعلق یہود و نصاریٰ کے جملہ اختلافات کا تفصیل سے ذکر کر کے اس
 مسئلے پر محاکمہ کرنے کی ضرورت کیوں سمجھی؟ اور اس کتاب میں جس کو عامی
 نہیں بلکہ ہر دانا سے راز کو بھی پڑھنے کا حکم دیا گیا ہے فیصلہ دینے کی
 ضرورت کیا تھی؟

خدا تعالیٰ تو اس کتاب کی خود ایک صفت یہ بیان فرماتا ہے۔ کہ

فیہا یفرق کل امر حکیم۔ یعنی اس کتاب میں تمام ایسے امور جو حکمت والے ہیں ان کا فیصلہ دیا جاتا ہے۔ اب اسباب خود غور فرمائیں کہ خدائے حکیم تو حیات و وفات مسیح کے اختلاف پر فیصلہ دیا ضروری سمجھے لیکن احمدیت کے بعض مخالفین اس فیصلے کو نعوذ باللہ مسلمانوں کی قوتِ عملیہ کو مفلوج کر دینے والا قرار دیتے ہیں۔ اور اس طرح خدا کے کیمانہ فیصلے پر اپنی حکمت کو غالب قرار دینے کی جسارت کرتے ہیں۔

یہ امر قابلِ غور ہے کہ اگر حیات و وفات مسیح کا مسئلہ اور قرآن کے حادث و قدیم ہونے کا مسئلہ الہیات کے ترشے ہوئے لات و منات ہیں تو ان لات و منات کے پوچھنے والے کون تھے؟ قرآن کے حادث و قدیم کے مسئلہ میں حضرت امام احمد بن حنبل نے جو دکھا اٹھائے وہ کسے معلوم نہیں ہیں کیا وہ بھی لات و منات کے پجاری تھے؟ امام احمد بن حنبلؒ کے مقام کو بیان کرنے کی قطعاً ضرورت نہیں۔ یہ وہ پاکباز امام تھے کہ ان سے حضرت امام بخاریؒ، حضرت امام مسلمؒ، حضرت ابو داؤدؒ، حضرت ابو ذرؒ اور خلقِ کثیر محدثین نے روایات لیں۔ اور یہ لکھا ہے کہ امام احمد بن حنبلؒ پر اپنے زمانے میں فقہ، حدیث، اخلاص اور ورع کی انتہا ہوئی۔ لیکن اگر یہ شخص الہیات کے ترشے ہوئے لات و منات کا پجاری تھا تو امام بخاریؒ، امام مسلمؒ، امام ابو داؤدؒ وغیرہم کیا محدثین

بھی لات و منات کے پجاری ٹھہرتے ہیں۔ نعوذ باللہ من ذلک۔
 بیبات بھی نہایت درجہ تعجب انگیز ہے کہ اُمت محمدیہ کا یہ متفقہ
 نقطہ نگاہ بھی کہ آخری زمانہ میں مہدی اور عیسیٰ آئے گا اور ایک ہی
 وجود میں ظاہر ہوگا جیسا کہ حدیث (۱) مہدی اِلّا عیسیٰ سے ثابت
 ہے۔ اس عقیدہ کو بھی جو سینکڑوں سال سے مسلمانوں کے قلوب پر حاوی
 رہا اسے ایک بے بنیاد تحسّل قرار دیا جاتا ہے۔ اور کہا جاتا ہے کہ اُمت
 کو کسی وقت بھی کسی مہدی کی ضرورت نہ ہوگی۔

سید الانبیاء حضرت محمد مصطفیٰ صلی اللہ علیہ وسلم سے حضرت ایام
 بخاریؒ نے اپنی کتاب میں جو اصح الکتاب بعد کتاب اللہ ہے صدق الصادقین
 محمد مصطفیٰ صلی اللہ علیہ وسلم کی زبانی حلفاً بیان کیا کہ آخری زمانہ میں مسیح
 ابن مریم ضرور آئیں گے۔ جیسا کہ فرمایا :-

واللہ لی نزلت فیکم ابن مریم و امامکم منکم۔
 یعنی خدا کی قسم ضرور ضرور تم میں ابن مریم نازل ہوگا اور
 وہ تمہیں میں سے تمہارا امام ہوگا۔

لیکن افسوس صد افسوس آج سید الانبیاء صلی اللہ علیہ وسلم کے اس
 ارشاد کو بھی ناقابل قبول سمجھا جاتا ہے کیونکہ بقول مخالفین احمدیت عقیدہ
 مجوسی ثقافت کی وراثت ہے۔

حیرت بالائے حیرت یہ ہے کہ اگر علامہ اقبال کی بات کو درست سمجھا جائے تو اس کے معنی یہ ہوں گے کہ امام بخاریؒ نے جو اپنی ساری زندگی میں احادیث صحیحہ جمع کرنے میں کاوش فرمائی اور جس محنت کو اُمتِ محمدیہ کے لاکھوں مقربانِ بارگاہِ الہی نے خود خدا سے علم پا کر درست قرار دیا اور اُس کتاب کو جو خدا کی کتاب کے بعد سب سے سچی کتاب سمجھا وہ جھوٹے تھے اور علامہ صاحب جنہوں نے حدیث کی تحقیق کے میدان میں کبھی ایک قدم بھی نہیں رکھا تھا وہ زیادہ سچے اور امام بخاریؒ سے زیادہ بڑے محقق ہیں کیونکہ بقول علامہ صاحب آمدیؒ مہدی کا عقیدہ مجوسی ثقافت کی وراثت ہے۔

بقول علامہ اقبالؒ مجوسی ثقافت کی اس وراثت کو اُمت کے محققین نے صرف قبول ہی نہیں کیا بلکہ چودہ سو سال اس پر خدا تعالیٰ کے محبوب بندے یقین رکھتے رہے وہ سب راستباز مسئلہ طور پر خدا تعالیٰ کے محبوب بندے تھے جیسے حضرت مجدد الف ثانیؒ جن کی پاکیزگی اور تقدس سے کوئی انکار نہیں کر سکتا۔ کیا یہ حقیقت نہیں کہ انہوں نے حضرت امام مہدی علیہ السلام کی نہ صرف آمد ہی کو بیان فرمایا بلکہ ان کے مقام کے متعلق فرمایا کہ وہ حقیقت محمدیہ کے سب سے بڑے مظہر ہوں گے۔ میں یقین رکھتا ہوں کہ اگر ان چودہ سو سال کے ہزاروں پاکبازوں کے حوالہ جات کو جمع کیا

جائے جن میں انہوں نے اپنے رُوحانی مکاشفات کی بناء پر مسیح و مہدی کی آمد کے متعلق یقین دلایا ہے تو وہ ایک ضخیم کتاب بن جائے۔

جیسا کہ علامہ اقبال نے خود لکھا ہے مذہب کی دنیا میں رُوحانی تجربہ ہی سب سے بڑی دلیل ہوتی ہے۔ اسلئے ان پاکبازوں کے تجارب مکاشفاتی کو رد کرنا مذہب کی بنیادوں پر تبرکھنا ہے۔ ان حالات میں اب یہ فیصلہ کرنا کہ علامہ اقبال کا نقطہ نگاہ اسلام، روحانیت اور مفاد انسانیت کے معاملہ میں مشعل راہ بننا چاہیئے یا قرآن، خدا کے رسول صلی اللہ علیہ وسلم اور صلحاء اُمت کے ارشادات، اُمت پر چھوڑے گئے ہیں تو تعلیم یافتہ احباب کو دعوت دیتا ہوں کہ اس مسئلہ پر علمی اور رُوحانی نقطہ نگاہ سے تقویٰ کو مد نظر رکھتے ہوئے غور کریں۔ مجھے یقین ہے کہ وہ جس طرح آج تک اس مسئلہ سے بے اعتنائی برتتے رہے ہیں وہ اپنے سابقہ طریق فکر کو غلط محسوس کریں گے اور تلاش حق میں اُن کے قلوب خدا کی کتاب سے روشنی حاصل کریں گے۔

اس مرحلے پر نقصانات گفنے سے پہلے یہ بات بھی بیان کر دینا ضروری ہے کہ ایک مومن معمولی سی عقل سے بھی یہ بات سمجھ سکتا ہے کہ اسلام ایک تبلیغی مذہب ہے اور عیسائیت کی بنیاد مسیح کے صلیب پر مرنے، تین دن کے بعد جی اٹھنے اور نسل انسان کے گناہ اُٹھالینے اور ان کے لئے

کفارہ ہو جانے پر مبنی ہے۔ اگر مسلمان عیسائیوں کو اسلام کے بھندے تلے جمع کرنا چاہتے ہوں تو وہ ایک لمحے کے لئے بھی ان عقائد کی تعلیم سے بے نیاز نہیں ہو سکتے۔ پس اس مسئلہ وفاتِ مسیح کی ضرورت ایسی واضح اور عیاں ہے کہ ایک بچہ بھی اسے سمجھ سکتا ہے۔ اگر مسیح زندہ آسمان پر ہے تو کوئی وجہ نہیں کہ عیسائیت کو جھوٹا سمجھا جائے، اور اگر وہ واقعی فوت ہو چکا ہے تو عیسائیت خود بخود اس کے ساتھ ہمیشہ کی موت مر جاتی ہے۔

قرآن مجید کا محکمہ

میرا آج کا مضمون دلائل وفاتِ مسیح پر نہیں بلکہ عقیدہ حیاتِ مسیح کے نقصانات بیان کرنے پر ہے۔ اب میں اپنا وہ دعویٰ کہ قرآن کریم نے حیات و وفاتِ مسیح کے مسئلہ پر یہود و نصاریٰ کے اختلافات کو بیان کر کے اس پر محکمہ فرمایا ہے ثابت کرتا ہوں۔ اللہ تعالیٰ سورہٴ نساء میں بیان فرماتا ہے:-

وَقَوْلِهِمْ عَلَىٰ مَرْيَمَ بُهْتًا نَّاعِظِيمًا. وَقَوْلِهِمْ
إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ
اللَّهِ وَمَا قَتَلُوهُ وَمَا صَلَبُوهُ وَلَٰكِنْ شُبِّهَ

لَهُمْ..... وَمَا قَتَلُوهُ يَقِينًا بَلْ رَفَعَهُ اللَّهُ
إِلَيْهِ وَكَانَ اللَّهُ عَزِيزًا حَكِيمًا۔ وَإِنْ مِنْ
أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ
وَيَوْمَ الْقِيَمَةِ يَكُونُ عَلَيْهِمْ شَهِيدًا۔

ترجمہ۔ اور ان یہودیوں کے مریمؑ پر ایک بہت بڑا ہتھان باندھنے
کے سبب اور ان کے (یہ بات) کہنے کے سبب کہ اللہ کے
رسول مسیح عیسیٰ ابن مریمؑ کو ہم نے یقیناً قتل کر دیا ہے حالانکہ
نہ انہوں نے اُسے قتل کیا اور نہ انہوں نے اُسے صلیب پر
لٹکا کر مارا بلکہ وہ ان کے لئے مصلوب کے مشابہ بنا دیا گیا۔
اور جن لوگوں نے اس (یعنی مسیح کے صلیب کے زندہ اتارے
جانے) میں اختلاف کیا ہے وہ یقیناً اُس (کے زندہ اتارے
جانے کی وجہ) سے شک میں (پڑے ہوئے) ہیں۔ انہیں ایسے
متعلق کوئی بھی یقینی علم نہیں ہے۔ ہاں (صرف ایک) وہم کی
پیروی کر رہے ہیں۔ اور انہوں نے اس (واقعہ کی اصلیت)
کو پوری طرح نہیں سمجھا اور انہوں نے اسے ہرگز قتل نہیں
کیا۔ واقعہ یہ ہے کہ اللہ تعالیٰ نے اسے اپنے حضور میں
عزت و رفعت (دی تھی) اور وہ صلیب پر مر نہیں گیا تھا کیونکہ

اللہ تعالیٰ غالب اور حکمت والا ہے۔ اور یہود و نصاریٰ ہر دو
قیامت تک یہی سمجھتے رہیں گے کہ مسیح صلیب پر مرا لیکن
قیامت کے دن مسیح اُن کے خلاف گواہ ہوگا۔“

یہود کہتے تھے کہ مسیح کی پیدائش بھی مشتبہ ہے۔ اس لئے وہ کسی عزت
کے لائق نہیں۔ پھر اُس نے نبوت کا جھوٹا دعویٰ کیا لیکن ہم نے
اُسے پکڑا اور اپنے ہاتھوں گرفتار کر کے اُسے صلیب پر چڑھایا۔
اور جیسا کہ کہا گیا ہے کہ جو صلیب پر مرے وہ لعنتی ہوتا ہے (استثناء
۲۱) ہم نے اُسے صلیب پر مار کر لعنتی ثابت کر دیا۔ اللہ تعالیٰ فرماتا
ہے کہ یہ جھوٹا ہے۔ خدا تعالیٰ نے اُسے اپنی طرف رجعت دے دی اور
عالی مرتبہ بخشا اللہ تعالیٰ عزیز و حکیم ہے۔ یہود کی تدابیر خدا کے
مقابلہ میں ناکام ہوئیں اور اس کی حکمت نے اسے اس طرح بچایا
کہ یہود اس کا کچھ نہ بگاڑ سکے۔

خدا کی محاکمہ

احباب ان آیات پر مکتدہ کہہ کر غور کریں۔ کیا کوئی شخص یہ کہہ
سکتا ہے کہ وفات و حیات مسیح کے مسئلہ پر یہ خدا کا محاکمہ نہیں
ہے۔ اور اگر یہ محاکمہ ہے تو کیا خدا نے یہ عبت کام کیا۔ کیا خدا تعالیٰ

نے جب یہ فرمایا تھا کہ اَفَلَا يَتَذَكَّرُونَ الْقُرْآنَ تو کیا اس آیت کو مستثنیٰ کر دیا تھا۔ جب خدا تعالیٰ بار بار فرماتا ہے اَفَلَا يَعْقِلُونَ اَفَلَا يَتَذَكَّرُونَ تو کیا اس سے مراد یہ ہے کہ بعض آیات پر ہی عقل سے کام لیا جائے اور باقی خدا کی فیصلوں کو انہیں سمجھا جائے اور الہیات کے ترشے ہوئے لات و منات قرار دیا جائے ؟

اگر امور مذکورہ بالا پر ایک لمحہ فکر یہ بھی گذاراجائے تو صاف سمجھ میں آجائے گا کہ خدا تعالیٰ نے حیات و وفات مسیح کے مسئلہ پر عظیم الشان حکمتوں اور مفاد انسانی کو مد نظر رکھتے ہوئے فیصلہ دیا اور قرار دیا ہے کہ مسیح وفات پا چکا اور اُسے فوق البشر قرار دینا اور اُسی وجود سے اپنی نجات کو وابستہ قرار دینا بے عقلی کا فعل ہے۔ وہ ایک عام انسان تھا جو اپنی طبعی زندگی پا کر فوت ہو گیا۔ اب میں عقیدہ حیات مسیح کے نقصانات بیان کرتا ہوں لیکن ان کے بیان کرنے سے قبل اس سوال کا جواب دینا ضروری ہے کہ خود حضرت باقی سلسلہ احمدیہ علیہ السلام حیات مسیح کے عقیدے کو ابتداءً بیان فرماتے رہے ہیں۔ اس کے جواب میں صرتً اتنا عرض کر دینا کافی ہے کہ حضور نے یہ تحریر فرمایا ہے کہ میرے مہتمم علماء متقین کے اعتقاد پر قائم رہا۔ کبھی اس معاملے میں تحقیقات نہ کی۔ نیز ایک

بڑی وجہ اس عقیدے پر قائم ہونے کی یہ تھی کہ زمانہ تقاضا کر رہا تھا کہ کوئی مسلح آئے۔ چونکہ حضورؐ کے تحت الشعور میں یہی نام کو بھی یہ خیال نہ تھا کہ حضورؐ خود وہ مصلح ہیں جن کو اللہ تعالیٰ نے اصلاح امت کے لئے چنا ہے۔ اس لئے حضورؐ بھی سمجھتے رہے کہ مصلح ضرور آئے گا۔ خواہ آسمان سے ہی آئے۔ اور اسی بنا پر حضورؐ آسمان سے آمدیؑ کو رسماً مانتے رہے۔ یہ نقطہ نگاہ حضرت مسیح موعود علیہ السلام کی پاکبازی اور صداقت کی عظیم الشان دلیل ہے کہ حضورؐ نے کبھی یہ خیال نہ کیا کہ وہ مسیح تو حضورؐ خود ہیں۔ چنانچہ حضورؐ نے اپنی ایک نظم میں نہایت پیارے انداز میں بیان فرمایا :-

وَأَن مَّسِيحًا كَبَرِ الْفَلَاحِ مَقَامُشْ كَوْنِيْد
لَطْفِ كَرْدِي كَهْ اَزِيں خَاكِ نَمَايَاں كَرْدِي

عقیدہ مسیح کا پہلا نقصان

قرآن کریم میں اللہ تعالیٰ نے بَلْ رَفَعَهُ اللّٰهُ اِلَيْهِ فرمایا ہے رَفَعَهُ اللّٰهُ اِلَى السَّمَاۗءِ نہیں کہا۔ اگر ہم اِلَيْهِ سے مراد السَّمَاۗءِ لیں تو پہلا نقصان یہ ہوتا ہے کہ خدا تعالیٰ کو محدود و مشخص و محتم ماننا پڑتا ہے۔ کیا خدا تعالیٰ کسی آسمان پر بیٹھا ہے کہ وہاں اس نے عیسیٰ

علیہ السلام کو اپنے پاس بلایا ہے۔ اگر وہ وہی ہے جو قرآن نے بیان فرمایا ہے کہ وَسَبِّحْ كُذِّبَتْ السَّمُوتُ وَالْأَرْضُ اور وہی ہے جس نے اپنے متعلق فرمایا ہے نَحْنُ أَقْرَبُ إِلَيْهِ مِنْ حَبْلِ الْوَرِيدِ اور اگر وہ هُوَ الْأَوَّلُ وَالْآخِرُ هُوَ الظَّاهِرُ وَالْبَاطِنُ ہے تو پھر حضرت عیسیٰ علیہ السلام اپنے جسم خاکی کے ساتھ کہاں کہاں اپنے خدا کا ساتھ دے سکتے ہیں۔ وہ خدا جو جو عالم میں جان کی طرح ہے اور جس کی وسعت کا اندازہ کرنا ناممکن ہے اس کے پاس مسیح اپنے جسم خاکی کے ساتھ کہاں کہاں بیٹھے گا۔ سوائے اسکے ہم خدا کو محدود و محترم قرار دے لیں اور کوئی صورت مسیح کے خدا کے پاس ہونے کی نہیں بنتی۔

اجاب غور کریں کیا خدا محدود ہو سکتا ہے؟ جو محدود ہے اس کا کوئی محدود بھی ہے اور محدود محدود سے لازماً پہلے اور زیادہ قدیر بھی ہے۔ اور جس کی ابتداء ہے اس کی انتہاء بھی ہے اور لازماً اس پر فنا بھی آئے گی۔ کیا مومن ایک فانی کو خدا مان سکتا ہے؟ حضرت ابراہیم علیہ السلام نے مشرکین کے ساتھ بحث کرتے ہوئے انہیں کیا لطیف انداز میں سمجھایا تھا کہ شمس و قمر خدا نہیں ہو سکتے۔ اِنْ خِلَا اُحِبُّ الْاَرَضِيْنَ۔ کسی نے کیا پیار سے انداز میں فرمایا ہے

نوائے کلا حبت الافیلین زن

غائب اور غروب ہونے والے سے ابدی محبت تو کیا ہوگی مجازی
محبت والا بھی اپنے محبوب کی جدائی برداشت نہیں کرتا۔ کیا انسانی
روح ایسے محدود و محتم ناقص و غیر قدیر معبود کی آغوش میں کامل راحت
پاسکتی ہے؟ یہ تصور تو روحانیت کی سامی خوشیاں ہی برباد کر دیتا ہے۔

دوسرا نقصان

دوسرا نقصان عقیدہ حیاتِ مسیح کا یہ ہے کہ آسمان کے متعلق
حقیقت سے بہت دور ایک خیالی اور وہی تصور قائم کیا جاتا ہے۔
نیپلوں فلک ایک خوبصورت جمالیاتی تصور ہے جس میں جگہ جگہ پر
خوبصورت سورج و سفید ستارے لعل و گہر کی صورت میں آویزاں ہیں۔
منتہائے نظر سے پرے ایسی خوبصورت فضا میں رہائش کی خواہش
یقیناً صرف ایک جمالیاتی تصور ہے حقیقت سے اس کا دور کا بھی تعلق
نہیں ہے۔ اگر سماء کے لفظی معنوں کو مد نظر رکھا جائے تو اس کے معنی صرف
بلندی کے ہیں۔ اسی لئے بُوتی کے پتے کو سماء النحل کہتے ہیں۔ اگر
سماء سے صرف بلندی ہی مراد ہو تو اس بات کی تعین کس طرح ہو کہ وہ
سماء فلسطین کا سماء تھا یا ساری زمین کے مقابلہ میں کوئی خاص بلندی مراد

تھی۔ اگر اس سے مراد نظام شمسی ہو تو کیا اس نظام شمسی کا کوئی سماء مراد ہے یا عالم بسیط میں لاکھوں کروڑوں نظام ہائے شمسی میں سے کوئی نظام مراد ہے؟ کیا ایسی صورت میں یہ خیال کہ مسیح آسمان پر اٹھالیا گیا تشنہ تفصیل و تعمین نہیں رہ جاتا؟ اور سوائے بچوں کی ایک کہانی کے اس کے کوئی اور معنی بھی سمجھ میں آسکتے ہیں؟ مزید برآں اس سلسلے میں یہ بات بھی قابل غور رہ جاتی ہے کہ ہر بلندی پر اس جسم خاکی کے ساتھ زندگی کب تک اور کس طرح اور کن حالات میں رہ سکتی ہے؟

ایک نادرتخیل

یہ نہایت تلخ حقیقت ہے کہ مسلمانوں نے صریحاً بحیثیت کے تخیلات کو ہی نہیں اپنایا بلکہ اس میں اور بھی اضافے کئے ہیں۔ بحیثیت کا یہ عقیدہ نہیں ہے کہ مسیح پونہ تھے آسمان پر ہے۔ یہ نادرتخیل بعض مسلمانوں کی ایجاد ہے۔ حالانکہ حدیث معراج میں یحییٰ دوسرے انبیاء کے ساتھ (جو جسم خاکی کے ساتھ یقیناً زندہ نہ تھے) حضور سید الانبیاء صلی اللہ علیہ وسلم کو ملے تھے اور ایسی صورت میں جسم خاکی کے ساتھ زندہ رہنے کا سوال ہی پیدا نہیں ہوتا۔ حدیث مذکورہ میں مختلف روحانی مقامات پر مومنین اور انبیاء کے مختلف گروہوں کی ملاقات کا بیان ہے اور

وہاں سماء سے مراد خالصہ روحانی بلندی ہے۔ ویسے عام اصطلاح کے لحاظ سے سماء کے لفظ کو روحانی اصطلاح کبھی نہیں بنایا گیا۔ اور اگر محض بلندی مراد ہو تو بلندی کے مختلف درجات پر جسم کی ضروریات بدلتی چلی جاتی ہیں۔ جسم کو کھانے پینے اور ہوا کی ضرورت ہے۔ اسی طرح اُس کے خورد و نوش کے ساتھ اُس کے فضلات کا اخراج بھی ضروری ہے۔ نیز اگر سماء سے بلندی ہی مراد ہو تو یہ جسم ایک حد تک بلند کیا جاسکتا ہے اس سے اوپر اُس کا زندہ رہنا محال ہے۔ بہر کیف ایک مومن کے لئے اللہ تعالیٰ کا یہ قول آخری حجت ہے۔ وَمَا جَعَلْنَاهُمْ جَسَدًا لَا يَأْكُلُونَ الطَّعَامَ وَمَا كَانُوا خَالِدِينَ اسی طرح اللہ تعالیٰ کا یہ ارشاد کہ وَمَا جَعَلْنَاهُمْ لِبَشَرٍ مِّن قَبْلِكَ الْخَالِدِ بِالْخُصُوصِ قَابِلٍ غور ہے۔ اس ارشاد سے واضح ہے کہ یہ جسم خاکی ایک اہل مستحی سے زیادہ دیر قائم نہیں رہ سکتا۔ کیونکہ بشر کے لئے خلد کا نہ ہونا واضح طور پر یہ اصل بیان کرتا ہے کہ جسم انسانی پر انحطاط اور موت کا قانون لازماً اپنا عمل کرتا رہتا ہے اور ایک مقررہ ميعاد کے بعد یہ زندہ رہ ہی نہیں سکتا۔ ان حالات میں مسیح ماضی کے ساتھ مسلمانوں کی غیر طبعی محبت اور اس کے نتیجہ میں مسیح کیلئے انیس سو سال سے بلا خورد و نوش آسمان پر الان کماکان والی زندگی

تجویز کرنا مسلمانوں کو حقیقت سے کروڑوں کو س دوز نکال کر ایک
وہمی اور خیالی دُنیا میں جا بٹھاتا ہے۔ اس طرح کے غلط تصورات
نہ صرف مسلمانوں کے علمی تنزل اور انحطاط کا بہت بڑا سبب ہوئے
ہیں بلکہ اسلام کے مضحکہ کا بھی موجب ہوئے ہیں۔ کیونکہ مسلمان ان
غلط تصورات کو اسلام کی طرف منسوب کرتے ہیں حالانکہ اسلام کا
ان سے دُور کا بھی واسطہ نہیں ہے۔

تیسرا نقصان مسیح کے عقیدہ حیات کا یہ ہے۔ کہ ہم
دانستہ طور پر اُن کی روحانی ترقی کے لئے روک پیدا کرتے ہیں۔
قرآن کریم میں اللہ تعالیٰ نے بعث بعد الموت کی ایک دلیل اس طرح
دی ہے :-

يَا أَيُّهَا النَّاسُ إِن كُنْتُمْ فِي رَيْبٍ مِّنَ الْبَعْثِ
فَإِنَّا خَلَقْنَاكُمْ مِّن تُرَابٍ ثُمَّ مِن نُّطْفَةٍ ثُمَّ
مِّن عَلَقَةٍ ثُمَّ مِن مُّضْغَةٍ مُّخَلَّقَةٍ وَغَيْرِ
مُخَلَّقَةٍ لِّنَبِّئَنَّ لَكُمْ وَنُقَرِّ فِي الْأَرْحَامِ مَا
نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا
ثُمَّ لِيَسْبُلْغُوا أَشَدَّكُمْ وَمِنْكُمْ مَّن يَتَوَفَّىٰ وَ
مِنْكُمْ مَّن يُرَدُّ إِلَىٰ أَذَلِّ الْأَعْمَرِ لِكَيَّا لَا يَعْلَمُ

مِنْ بَعْدِ عِلْمٍ شَيْئًا۔

اللہ تعالیٰ نے ان آیات میں دلیل اس طرح پر دی ہے کہ ہم نے انسان کو تراب سے پیدا کیا اور مختلف مارج طے کرتا ہوا نطفہ بنا۔ پھر اس نے رحم کی دنیا میں نطفہ سے علقہ اور مضغہ مختلفہ وغیر مختلفہ کے مختلف مارج طے کئے اور وہ رحم کی دنیا میں ایک وقت مقررہ تک متراہ پلٹے رہا۔ جب رحم کی دنیا اس کی ترقی کے لئے ناکافی ہو گئی اور بچے کا آفل میں لپٹے رہنا اس کی آئندہ ترقی کے لئے ایک روک بن گیا تو اُسے آنول چھوڑ کر اس دنیا میں آنا پڑا۔ یہ دنیا بھی اگلی دنیا کے مقابل میں ایک رحم ہے اور جب انسان کے لئے جسم و جان کا یہ پیوند مزید ترقی کے لئے روک بن جاتا ہے تو اُسے جسم چھوڑ کر ایک اور دنیا میں جانا پڑتا ہے جس کا قیاس اس دنیا میں اُسی طرح مشکل ہے جس طرح رحم مادر میں اس دنیا کا قیاس مشکل تھا جس طرح رحم مادر میں میعاد مقررہ کے بعد آنول میں لپٹے رہنا اس کے لئے سخت مضر تھا اور اگر وہ وہاں رہتا تو خود بھی مر جاتا اور ماں بھی مرنے لگتی۔ اسی طرح اس دنیا میں جسم و جان کے پیوند کا ایک مقررہ میعاد کے بعد قائم رہنا اس کے لئے نہایت مضر ثابت ہوتا ہے جس کی دلیل ارذلِ عمر ہے۔ انسان نے علم و عرفان کے لحاظ سے جو ترقی کی تھی اس کو کھودینے کا باعث جسم ہو رہا ہوتا ہے۔ گویا جسم

اس دُنیا کے رِجَم کی آفول ہے اور انسان اسے چھوڑ کر اللہ تعالیٰ کے
 عِلْم و مَرَفات کے حصول کے لئے ایک اور دُنیا میں جاتا ہے جس کا قیاس
 اس دُنیا میں نہیں کیا جاسکتا۔

اس دلیل سے واضح طور پر ثابت ہوتا ہے کہ اس جسم کا چھوڑ دینا
 ہی سالک کی روحانی ارتقاء کے لئے لازم ہے ورنہ جسم کے آفول
 میں لپٹے رہنا اس کے لئے ایسا ہی مُضر ہے جیسا بچے کے لئے رِجَم کی دُنیا
 میں آفول کے اندر لپٹے رہنا۔ مسیح کو جسم خاکی کے ساتھ زندہ مٹنے
 والے غور کریں کہ کیا یہ اُن کے ساتھ خیر خواہی ہے کہ یہ قیاس کیا جائے
 کہ وہ ارذلِ عمر میں مبتلا ہو کر انیس سو سال سے اس طرح پٹے ہوئے
 ہیں کہ طے نہ پائے رفتن نہ جائے ماندن۔

مومن جس کے متعلق اللہ تعالیٰ کا ارشاد ہے لَتَرْكَبُنَّ طَبَقًا
 عَمَّنْ طَبَقٍ کہ تم ایک طبق سے دوسرے طبق میں ضرور ترقی کرو گے
 (تو مسیح ناصری علیہ السلام کیونکر ایک طبق میں پڑے رہ سکتے ہیں) مومن
 تو ہر آن یہ دعا کرتا ہے رَبَّنَا آتِنَا لَنَا نُورًا وَاعْفِرْ لَنَا
 اور اس طرح خدا تعالیٰ کی معرفت کے ایک مقام سے اس سے بالاتر
 مقام تک جانے کے لئے بیتاب رہتا ہے۔ ان حالات میں مسیح کیلئے
 یہ ارذلیت کی زندگی تجویز کرنے والے بزرگ حضرت مسیح ناصری سے

کوئی خیر خواہ نہیں کر رہے بلکہ یہ اُن کے ساتھ کھلی دشمنی ہے۔ وہ جسے خدا نے اِنِّیْ رَافِعُکَ رَاحِیَّ کا وعدہ دیا تھا اور وَجَّعَہَا فِی الدُّنْیَا وَالْآخِرَةِ فرمایا تھا وہ اُسے اپنے قرب سے اتنے عرصہ کے لئے دُور کس طرح رکھ سکتا ہے۔

چوتھا نقصان عقیدہ حیاتِ مسیح کا یہ ہے کہ اس عقیدے کو مان لینے سے مسلمانوں میں عجوبہ پسندی اور افسانہ طرازی کا شوق بڑھ گیا ہے اور اس میلان کی وجہ سے اسلام کے حسین چہرے پر ایسے بدنما داغ پڑ گئے ہیں کہ کوئی خردمند اس مذہب کو قبول کرنے کے لئے تیار نہیں ہو سکتا۔

مسٹر ڈڈلے رائٹ ڈاکٹر آف فلاسفی نے محترم مولانا جلال الدین صاحب شمس کی مشہور عالم تصنیف *Where Did Jesus Die* کے دیباچہ میں مندرجہ ذیل فقرات مذہب کے متعلق تحریر کئے ہیں جس کا ترجمہ یہ ہے :-

"مذہب اگر اُس نے اپنا طبعی اور مناسب مقام روحانی زندگی میں حاصل کرنا ہے تو اُسے واقعیت پر مبنی ہونا چاہیئے اور حقائق کی تلاش اور اُس کا اپنانا اسلام کے مقاصد میں سے ایک مقصد ہے۔"

فقرات مذکورہ بالا نہایت وضاحت سے اس امر کو بیان کرتے ہیں کہ مذہب کو مذہب اور قابل قبول اور اپنے روحانی جذبہ کشش کا حامل ہونے کے لئے سچائی پر قائم رہنا لازم ہے اور یہ کہ اُسے افسانہ نہ بننا چاہیئے۔

انجیل کے بیان کردہ واقعات نے قطعی طور پر ثابت کیا کہ مسیح بہت تھوڑا عرصہ صلیب پر رہے۔ اُن کی ہڈیاں نہ توڑی گئیں۔ وہ ایک کمرہ میں محفوظ کئے گئے اور اُن کا علاج سفید رنگ، سفید لباس اسینیوں نے بہترین طریق سے کیا۔ مسیح صلیب سے اُترنے کے بعد گلیل میں اپنے متبعین سے ملے اور اُن کے ساتھ کھانا کھایا۔ انہیں اپنے زخم دکھائے۔ پھر ایک پہاڑی پر چڑھ گئے اور پھر وہاں سے ایسی حالت میں کہ بادل چھائے ہوئے تھے اُتر گئے اور دشمنوں سے بچنے کے لئے اُن کو باغبان کا لباس پہننا اور چھپ کر رہنا اور اپنے آئندہ ارادوں کو مخفی رکھنا پڑا تھا۔

محققین اس بات پر حیران ہیں کہ ایک گواہ بھی تو ایسا نہیں کہ یہ شہادت دیتا کہ اُس نے اپنی آنکھوں میں مسیح کو آسمان پر چڑھتے دیکھا۔ ان حالات میں مسیح کا آسمان کی طرف بحکم خاکی جلنے کا عقیدہ افسانہ نہیں تو اور کیا ہے؟ اسی ایک افسانہ کو تسلیم کرنے سے امت

میں افسانہ طرازی اور ضعیف الاعتقادی کے دروازے کھل گئے۔
 اور اولیاء اللہ کی طرف ایسی کراہتیں منسوب کی گئیں کہ اگر غیر مسلموں
 کے سامنے انہیں پیش کیا جائے تو وہ جتنی نفرت بھی اسلام سے کریں
 بے جا نہ ہوگی۔

پانچواں نقصان اس عقیدے سے یہ ہوتا ہے کہ اللہ تعالیٰ
 کی نصرت اور تائید کا جس کا وعدہ انبیاء اور مومنین سے ہوتا ہے
 ایک نہایت غلط نظریہ مسلمانوں میں قائم ہو گیا ہے۔

خدا تعالیٰ کی سنت میں تبدیلی نہیں ہوتی۔ اور اگر ہم اس کی
 قدرت نامائی کا غلط تصور دماغ میں قائم کریں تو نتیجہ سوائے دہریت
 کے اور کچھ نہیں نکلتا۔ بے شک اللہ تعالیٰ ہر بات پر قادر ہے لیکن
 اس کے وعدوں کی مستثنیات کو لازماً مد نظر رکھنا پڑتا ہے۔ اس
 لئے کبھی کسی اولاد کے خواہشمند کو اس طرح اولاد نہیں دی کہ وہ دعا
 کرے اور کسی درخت سے پورے نو مہینے کا بچہ لٹکا ہو اسے مل
 جائے۔ کسی رزق کے خواہشمند کے لئے کبھی آسمان سے کسی نے پونڈ
 یا اشریاں بستی نہیں دیکھیں لیکن اگر عجوبہ پسندی کو معیار قرار
 دے لیا جائے اور خدا تعالیٰ کی نصرت و تائید کو نیچر کے قوانین سے
 بالفاظ ہر مومن مانا جائے تو ہر مومن اپنی مشکلات میں ایسی ہی توقعات

رکھنا شروع کر دیگا اور جب پوری نہ ہوں گی تو اس کا ایمان خدا پر سے اٹھ جائے گا۔ تو یہ کتنا بڑا خطرناک روحانی نقصان ہے جو اس قسم کے غلط تصورات سے پیدا ہوتا ہے۔

پچھٹا نقصان یہ ہے کہ ایک غیور مسلمان کی غیرت کو اس عقیدے سے ایسی ٹھوکر لگتی ہے کہ ڈر ہوتا ہے کہ وہ مسلمان ہی نہ ہے۔ حضرت عیسیٰ علیہ السلام کو جو مشکلات پیش آئیں وہ صرف اس قدر تھیں کہ انہیں اس جرم میں کہ وہ یہود کی بادشاہت کے خلاف پڑ پکیندا کرتے تھے اور اپنے آپ کو یہودیوں کا بادشاہ کہتے تھے گرفتار کر لیا گیا اور اس جرم کی پاداش میں انہیں صلیب پر چڑھا کر مارنے کا فیصلہ کیا گیا۔ چونکہ وہ پاکیزہ نبی تھے اور اللہ تعالیٰ کی نصرت کا وعدہ ان کے ساتھ تھا وہ صلیب پر مارے نہ جاسکتے تھے کیونکہ اس طرح یہود کے عقیدے کے مطابق وہ ملعون ٹھہرتے۔ ان حالات میں اللہ تعالیٰ نے اپنی تدبیر خاص سے انہیں بچانا تھا۔ ان واقعات کے مقابل میں حضرت محمد مصطفیٰ صلی اللہ علیہ وسلم کے متعلق اللہ تعالیٰ فرماتے ہیں :-

وَاذْ يَمْكُرُ بِكَ الَّذِينَ كَفَرُوا لِيُثْبِتُوكَ
 أَوْ يَقْتُلُوكَ أَوْ يُخْرِجُوكَ وَيَمْكُرُونَ وَ
 يَمْكُرُ اللَّهُ وَاللَّهُ خَيْرُ الْمَاكِرِينَ ۝ (انفال ۷)

ترجمہ۔ اور اُس وقت کو یاد کرو جبکہ کفار تیرے متعلق تدبیریں کر رہے تھے تاکہ تجھے (ایک جگہ) محصور کر دیں یا تجھ کو قتل کر دیں یا تجھ کو نکال دیں اور وہ بھی تدبیریں کر رہے تھے اور اللہ بھی تدبیر کر رہا تھا اور اللہ تعالیٰ تدبیر کرنے والوں میں سے سب سے بہتر تدبیر کرنے والا ہے۔

حضرت نبی کریم صلی اللہ علیہ وسلم کو بھی کفار کے تمام قبیلوں نے ہم صلاح و مشورہ ہو کر حضورؐ کے مکان کے گرد گھیرا ڈال کر حضورؐ کو گرفتار کرنا چاہا تھا۔ لیکن خدا تعالیٰ کی تدبیر کے مقابلے میں کفار کا یہ مکر کامیاب نہیں ہوا اور حضورؐ اس طرح بچائے گئے کہ حضورؐ کے بستر پر حضرت علیؓ لیٹ گئے اور حضورؐ دشمن کی آنکھوں کے سامنے گھر سے نکل گئے اور کوئی حضورؐ کو پہچان نہ سکا۔ لیکن خدا تعالیٰ نے حضورؐ کو گرفتاری سے بچانے کیلئے آسمان پر نہ اٹھایا۔ پھر حضورؐ بیچ کر غار ثور تک پہنچے تو دشمنوں نے آپؐ کا شدید تعاقب کیا۔ حضورؐ غار میں کافی وقت چھپے بیٹھے رہے۔ لیکن خدا تعالیٰ نے یہ نہ کیا کہ حضورؐ کو آسمان پر اٹھائے۔ یہ تو دُور کی بات ہے خدا نے حضورؐ کو اڑا کر مکہ سے مدینہ بھی نہ پہنچایا۔ بلکہ حضورؐ کو وہی دنیوی اسباب و وسائل استعمال کرنا پڑے جو ہر انسان کو کرنا پڑتے ہیں۔ ہاں اللہ تعالیٰ کی نصرت نے یہ صورت اختیار کی کہ حضورؐ

کامدینہ منورہ میں بحفاظت پہنچنا یقینی اور قطعی ہو گیا۔ کفار کی آنکھیں غارتور کے دروازے پر پہنچ کر بھی حضور کو دیکھ نہ سکیں۔ حضرت ابو بکر رضی اللہ عنہ کا دل غم و حزن سے چور چور ہو رہا تھا کہ کہیں دشمن کا ہاتھ حضور پر نہ پڑ جائے لیکن اللہ تعالیٰ نے یہ کہہ کر تسلی دی کہ لَا تَحْزَنْ اِنَّ اللّٰهَ مَعَنَا۔ ہاں ہمہ اللہ تعالیٰ حضور کو آسمان پر نہ لے گیا۔ یہ سب کچھ اُس خَیْرُ الْمَآکِرِینَ کی تدبیر تھی۔ جیسا کہ اُس نے خود فرمایا تھا وَيَمْكُرُونَ وَيَمْكُرُ اللّٰهُ وَاللّٰهُ خَيْرُ الْمَآکِرِینَ۔

اب اگر ہم یہ مانیں کہ حضرت عیسیٰ علیہ السلام کے لئے اُس خَیْرُ الْمَآکِرِینَ کی یہ تدبیر تھی کہ اُنہیں آسمان پر اُٹھائے جائے تو کیا یہ خود اللہ تعالیٰ کی کمزوری کی دلیل نہیں کہ وہ حضرت یسوع کو ادم زمین پر کہیں بچا نہ سکا۔ کیونکہ دشمن بظاہر قہر اور غالب تھا۔ یہ خیال اپنی ذات میں خدا تعالیٰ کے متعلق نہایت درجہ گھناؤنا ہے۔

حضرت عیسیٰ علیہ السلام اور حضرت نبی کریم صلی اللہ علیہ وسلم کے واقعات کا مقابلہ کرنے سے صاف طور پر پتہ لگتا ہے کہ اگر آسمان پر لے جانا اور اپنے پاس بٹھانا عزت افزائی اور رفعت کے لئے ہے تو پھر خدا تعالیٰ کے حضور حضرت عیسیٰ علیہ السلام کی عزت و رفعت بمقابلہ

سید الانبیاء صلی اللہ علیہ وسلم کے زیادہ ہے اور کوئی غیر مسلمان اسے
ایک منٹ کے لئے بھی مان نہیں سکتا کہ خدا کے ہاں حضرت عیسیٰ
نبی کریم صلی اللہ علیہ وسلم سے افضل ہیں۔ وہ جسے خدا نے یہ کہہ کر نوازا
لَوْلَاكَ لَمَّا خَلَقْتُ الْاَفْلَاكَ اور جس نے خود کہا اَنَا
سَيِّدُ رُلْدِ ادم جس کے متعلق مسلمانوں کا بلا استثناء متفقہ
عقیدہ ہے کہ وہ خدا تعالیٰ کے محبوب و افضل ترین بندے ہیں اور
وہ خدا تعالیٰ کے قرب میں ایسے مقام پر پہنچے ہیں کہ تَعْدَنِي فَتَدُلُّ
فَكَانَ قَابَ قَوْسَيْنِ اَوْ اَدْنٰی اس سے بہتر کوئی مقام حضرت
عیسیٰؑ کو حاصل نہیں ہو سکتا۔ حضورؐ نے تو خود فرمایا تھا کہ لو کان
موسیٰ و عیسیٰ حَتٰی لَمَّا و سَعَهَا اِلَّا اَتْبَاعِیْ یس وہ عیسیٰ
جو حضور صلی اللہ علیہ وسلم کی اتباع میں کوئی مقام پا کر اپنی خوش بختی سمجھتے
انہیں سردارِ پاکاں سے افضل قرار دینا کتنا اسلامی غیرت کے خلاف
عقیدہ ہے۔

اگر آسمان پر لے جانا محبت کی وجہ سے نہ تھا بلکہ اس وجہ سے تھا
کہ ایسا کار آمد و خود امت محمدیہ کے دورِ انحطاط میں کام آئے تو یہ
خیال پہلے خیال سے بھی زیادہ غیرت کے خلاف غالباً زائد ہے کیا
محمد رسول اللہ صلی اللہ علیہ وسلم کی قوتِ قدسیہ جس کے نتیجے

میں علامہ اُمت انبیاء بنی اسرائیل کا مقام حاصل کرتے ہیں میں آخری
وقت میں اس درجہ کمزور ہو جائے گی کہ اُمت کی حفاظت کے لئے تھنہ
صلی اللہ علیہ وسلم کو اختیار کا دست نگر ہونا پڑے گا۔ نعوذ باللہ
من هذه الهفوات۔ یہ ایسا خلافِ محبت و خلافِ غیرت خیال
ہے کہ عقل سلیم اسے ایک منٹ کے لئے بھی برداشت نہیں کر سکتی۔

غرض کسی نقطہ نگاہ سے بھی دیکھیں اگر کسی وجود کا زندہ رہنا ضروری
اور نسلِ انسانی کے لئے مفید ہو تا تو پھر وہ وجود پا کوں کے سردارِ صدر
بزمِ عاشقانِ حجۃ اللہ بزمینِ محمد مصطفیٰ صلی اللہ علیہ وسلم کا وجود
ہی ہے اور اسی محبوبِ رب العالمین کے سب سے بڑے اور سب سے سچے
عاشق حضرت مسیح موعود علیہ الصلوٰۃ والسلام نے کیا خوب فرمایا ہے ۵
مسیح ناصری را تا قیامت زندہ مے فہمند

مگر مدفونِ یرثہ را نداند این نصیلت را

آپِ وفورِ محبت میں اپنا مکاشفہ بیان کرتے ہوئے فرماتے ہیں۔ ۵

قد مات عیسیٰ مطرقاً ونبینا

حیٌّ ورجب انہ ورافانی

غیرت و محبت کا سچا تقاضا یہی ہے کہ مسیح کو ہرگز آسمان پر زندہ

نہ مانا جائے۔ جیسا کہ حضرت مسیح موعود علیہ السلام نے فرمایا ہے مسیح

سرتکوں ہو کر فوت ہو گئے اور محمد رسول اللہ صلی اللہ علیہ وسلم
 زندہ جاوید ہیں کسی نے کیا خوب فرمایا یہ

بدنیا گر کسے پائندہ بودے : ابوالقاسم محمد زندہ بودے
 اس عقیدے کا یہ ہے کہ عصمتِ انبیاء
ساقوال نقصان جو مسلمانوں کا مسلک اور متفقہ عقیدہ ہے۔
 اس کے خلاف یہ ماننا پڑے گا کہ عیسیٰؑ نعوذ باللہ من ذلک جھوٹ
 بولنے والے تھے۔ قرآن کریم میں اللہ تعالیٰ نے یہ بیان فرمایا ہے
 کہ خدا تعالیٰ قیامت کے دن حضرت عیسیٰ علیہ السلام سے یہ پوچھیں گے
 کہ :-

ءَاَنْتَ قُلْتَ لِلنَّاسِ اتَّخِذُوْنِي وَاُتْحٰی الْهٰیْنِ
 مِنْ دُوْنِ اللّٰهِ۔ قَالَ سُبْحٰنَكَ مَا یَكُوْنُ لِيْ
 اَنْ اَقُوْلَ مَا لَیْسَ لِيْ بِحَقِّ۔ اِنْ كُنْتَ قُلْتَ
 فَقَدْ عَلِمْتَهُ۔ تَعْلَمُ مَا فِیْ نَفْسِیْ وَلَا اَعْلَمُ
 مَا فِیْ نَفْسِكَ۔ اِنَّكَ اَنْتَ عَلَّامُ الْغُیُوْبِ۔
 مَا ثَلُتُ لَهُمْ اِلَّا مَا اَمَرْتَنِيْ بِهٖ۔ اِنْ اَعِدُّوْا
 اللّٰهَ رَجِیْ وَرَبِّكُمْ كُنْتُ عَلَیْهِمْ شَهِیْدًا مَا
 دُمْتُ فِیْهِمْ فَلَمَّا تَوَفَّیْتَنِيْ كُنْتُ اَمْتًا رَّقِیْبًا

عَلَيْهِمْ وَأَنْتَ عَلَى كُلِّ شَيْءٍ شَهِيدٌ ۝

(المائدہ آخری رکوع)

ترجمہ :- اے عیسیٰ کیا تو نے لوگوں سے کہا تھا کہ مجھے اور میری ماں کو اللہ تعالیٰ کے سوا دوسرا معبود بنا لو۔ تو اس نے جواب دیا کہ ہم تجھے تمام علیوں سے پاک قرار دیتے ہیں۔ میری شان کے شایان نہ تھا کہ میں وہ بات کہتا جس کا مجھے حق نہ تھا۔ اور اگر میں نے ایسا کہا تھا تو تجھے ضرور اس کا علم ہوگا۔ جو کچھ میرے جی میں ہے تو جانتا ہے اور جو کچھ تیرے جی میں ہے میں نہیں جانتا تو یقیناً مسبب غیب کی باتوں سے اچھی طرح واقف ہے میں نے اُن سے صرف وہی بات کہی جس کا تو نے مجھے حکم دیا۔ یعنی یہ کہ اللہ تعالیٰ کی عبادت کرو جو میرا بھی رب ہے اور تمہارا بھی رب ہے۔ اور جب تک میں اُن میں موجود رہا میں اُن پر نگران رہا مگر جب تو نے میری روح قبض کر لی تو تو ہی اُن پر نگران تھا میں نہ تھا اور تو ہر چیز پر نگران ہے۔

اس سوال و جواب کے متعلق کوئی دوسری صورت ممکن نہیں کہ یہ قیامت کے سوا کسی اور دن ہوں گے۔ اب اگر بقول قائلین حیات مسیح حضرت عیسیٰ علیہ السلام نے ابھی دوبارہ دنیا میں آنا ہے اور اگر چالیس سال نبوت

کہتی ہے اور اپنے دم سے کافروں کو مارنا اور ساری دُنیا کو مسلمان بنانا ہے تو کیا وہ دیکھ نہ لیں گے کہ اُن کو ماننے والے نصاریٰ انہیں خدا کا بیٹا مانتے ہیں پھر وہ قیامت کے دن خدا کو کس طرح کہہ سکیں گے کہ مجھے قطعاً علم نہیں کہ میرے ماننے والوں نے مجھے خدا کا بیٹا مانا۔ بلکہ ان کا یہ قول مَا قُلْتُ لَهُمْ إِلَّا مَا أَمَرْتَنِي بِهِ اس بات کی دلیل ہے کہ جب تک وہ زندہ رہے حواری صرف انہیں خدا کا ایک عبد ہی یقین کرتے تھے۔ اور جب خدا نے آپ کو وفات دیدی تو اس کے بعد انہوں نے عیسیٰ علیہ السلام کی انبیت کا عقیدہ ایجاد کیا۔ یہ ایسی قطعی دلیل مسیح علیہ السلام کی وفات پر ہے کہ اس کے بعد حیات مسیح کے عقیدے والوں کا مُنہ ہمیشہ کے لئے بند ہو جاتا ہے۔ اور یہی وجہ ہے کہ انہریونیورسٹی تک کے علماء نے برملا فتویٰ شائع کر دیا کہ عیسیٰ کی حیات قطعاً قرآن سے ثابت نہیں۔

اگر ہم یہ مانیں کہ حضرت عیسیٰ علیہ السلام قیامت کے دن یہ کہیں گے کہ مجھے علم نہیں کہ عیسائیوں نے مجھے خدا بنالیا حالانکہ وہ چالیس سال اس دُنیا میں رہ کر اس عقیدے والوں کو خود مسلمان بنائیں گے تو گویا وہ خدا کے حضور اتنا بڑا جھوٹ بولیں گے کہ عام مومن بھی اس کی جرأت نہیں کر سکتا۔ انبیاء کی طرف جھوٹ منسوب کرنا کسی سچے انسان کا کام نہیں

ہو سکتا۔ جھوٹ ایک نجاست ہے اور ناپاکی تو ناپاک لوگوں کے لئے
ہی ہوتی ہے۔ پس یہ نقصان ایک خطرناک نقصان ہے جس سے حضرت
عیسیٰ علیہ السلام کی معصومیت خطرے میں پڑ جائے گی۔

آٹھواں نقصان اس عقیدے سے یہ ہوتا ہے کہ عیسائیوں
کے عقیدہ الوہیت مسیح کو
بڑی تقویت پہنچتی ہے۔ چنانچہ عیسائی مسلمانوں سے مخاطب ہو کر برملا
کہتے ہیں کہ تمہارا رسول خور و نوش کا محتاج بشر تھا۔ وہ ایک میعاد
مقررہ کے بعد جسم خاکی کے ساتھ زندہ نہ رہ سکتا تھا۔ وہ آسمان پر
نہ اٹھایا گیا۔ اُسے خلد نصیب نہ ہوا۔ مگر مسیح علیہ السلام چونکہ
انیس سو سال سے غیر معمولی حالات میں بلا خور و نوش آسمان پر زندہ ہیں
اس لئے وہ فوق البشر ہیں یا خدا ہیں۔

قرآن کریم کے ارشادات کے مطابق انسان کھانے پینے کا محتاج
ہے اور یہ بشریت کا لازمہ ہے۔ وَمَا جَعَلْنَاهُمْ جَسَدًا
لَّا يَأْكُلُونَ الطَّعَامَ۔ اسی طرح اس کے لئے اللہ تعالیٰ
نے خلد نہیں بتایا۔ فرمایا۔ وَمَا جَعَلْنَاهُ لِبَشَرٍ مِّن قَبْلِكَ
الْخُلْدَ۔ اس کے علاوہ آسمان پر چڑھنا بھی بشریت کے خلاف
ہے۔ چنانچہ جب نبی کریم صلی اللہ علیہ وسلم سے کفار نے یہ مطالبہ کیا

أَوْ تَرَفُّقِي فِي السَّمَاءِ۔ کہ اگر تو سچا ہے تو آسمان پر چڑھ کر دکھا
تو خدا تعالیٰ نے جواب میں فرمایا کہ کہہ دے کہ هَلْ كُنْتُ إِلَّا
بَشَرًا مِّثْلَ سُوْلَاكُمِین تو صرف ایک بشر رسول ہوں اور بشر
آسمان پر چڑھ نہیں سکتا۔

اب اگر مسیح ان تین بشریت کے لوازمات یعنی کھانے پینے
اور خلد اور آسمان پر چڑھنے کی شرائط سے بالاتر ہیں، تو
نصاری یہ استدلال کرنے میں حق بجانب ہوں گے کہ مسیح بشر
نہ تھا بلکہ اس سے کچھ بالا تھا۔ اسی طرح مسلمان نادانستہ طور پر
مسیح کے تخت الوہیت کے تین پائے خود تیار کرنے والے ہونگے
ایک مسلمان جو قرآن کریم کا مطالعہ کرتا ہے وہ اس تصور سے کہ
وہ اپنے ہاتھوں مسیح کی الوہیت قائم کر رہا ہے لرز جاتا ہے۔
اس وقت دنیا جو ہلاکت کے ڈھلوان رستے پر سرخوں دوڑتی
جا رہی ہے اس کا باعث یہی عقیدہ الوہیت مسیح ہے۔ ہائیڈروجن
بمبوں اور راکٹوں نے نسل انسانی کے خاتمے کے جو اسباب
ہتیا کر دیئے ہیں یہ اسی عقیدہ الوہیت مسیح کا لازمی نتیجہ ہیں جیسا کہ
اللہ تعالیٰ نے خود فرمایا ہے :-

تَكَادُ السَّمُومُ أَنْ تَفْطَرْنَ مِنْهُ وَتَنْشَقُّ

الْأَرْضِ وَتَخِرُّ الْجِبَالُ هَدًا - أَنْ دَعَمُوا
لِلدَّحْمَنِ دَلَدًا -

ترجمہ :- قریب ہے کہ آسمان پھٹ کر گر جائیں اور زمین
ٹکڑے ٹکڑے ہو جائے اور پہاڑ ریزہ ریزہ ہو کر
زمین پر جا پڑیں - اس لئے کہ ان لوگوں نے خدا سے
رحمن کا بیٹا قرار دیا ہے -

خلاصہ کلام حضرت عیسیٰ علیہ السلام کو آسمان پر زندہ
ماننے سے عیسائیت کو ہر آن تقویت پہنچی
ہے اور مسلمان ایک خطرناک احساس کمتری میں مبتلا ہو جاتا ہے -
عیسائی و عیسائیت قریباً چار سو سال سے مسلمان قوم پر ہر جگہ اور
ہر لحاظ سے غالب آچکی ہے - اگر آخری زمانہ میں بھی یہی مانا جائے
کہ دنیا کی نجات پھر اسی اسرائیلی مسیح ابن مریم سے وابستہ ہے
جو آسمان سے زمین پر آجائے گا تو ظاہر ہے کہ نہ عقیدہ کے لحاظ
سے اور نہ روحانی احساسِ برتری کے لحاظ سے مسلمان یہ سمجھ سکتا
ہے کہ اسلام کے ساتھ وابستگی میں ہی اس کی نجات ہے - خدا
نے تو مسلمانوں کو کُنْتُمْ خَيْرَ أُمَّةٍ أُخْرِجَتْ لِلنَّاسِ
کا خطاب دیکر فرمایا کہ تم بہترین امت ہو اور أَنْتُمْ الْأَعْلَوْنَ

کہ ظم غالب ہو لیکن جب انہیں اپنی روحانی نجات کے لئے بھی غیر کا تابع ہونا پڑیگا تو وہ کس احساس کے ساتھ اپنی گردن اُوپنی کر سکیں گے۔

یہ ہے کہ حضرت عیسیٰ علیہ السلام کو آسمان پر زندہ

نواں نقصان

ان لینے کے بعد مسیحیت پر اسلام کی طرف سے کسی کاری ضرب کا لگنا قریباً ناممکن ہو جاتا ہے اور عیسائیوں کو اسلام کی دعوت دینا خود اپنے منہ سے آتسبذ لُونِ الْمَذِي هُوَ اَذِي بِالْمَذِي هُوَ خَيْرُ کے مصداق ہو جاتا ہے۔ مسیحی جو قریباً ایک ارب کی تعداد میں ہیں یہ مانتے ہیں کہ مسیح آسمان پر ہیں اور ستر کروڑ مسلمان بھی اس سلسلہ میں ان کی کورانہ تقلید کرتے ہیں۔ اب اتنی بڑی اکثریت کا عقیدہ یعنی اتنی بڑی تعداد کا یہ نقطہ نگاہ جو ان کے خیال میں تحقیق پر مبنی ہے کیوں اس عقیدہ کو بھی تسلیم کرنے پر آمادہ نہ کر دے کہ وہ نسل انسانی کے لئے کفارہ ہوا۔ اسی طرح اگر اُسے زندہ مانیں تو مسیحیت کی رگوں میں ہر آن زندہ خون دوڑتا ہے۔ اور اگر اُس کی موت ثابت ہو جائے تو عیسائیت کا کچھ بھی باقی نہیں رہتا کیونکہ نہ مسیح صلیب پر مرا نہ آسمان پر اٹھایا گیا نہ اُس نے نسل انسانی کے گناہ اپنے کندھوں پر اٹھائے اور نہ کفارہ کو ماننے کی کوئی ضرورت پیش آئی۔

یہ ایک دردناک حقیقت ہے کہ عیسائی اور لشکر کفر کے بڑے برہنیل

مثلاً پادری زومیر وغیرہ تو یہ تسلیم کریں کہ اگر یہ ثابت ہو جائے کہ مسیح صلیب پر نہیں مرا اور محالہ غانیار سرینگر میں مدفون ہے تو عیسائیت پر ابدی موت واقع ہو جاتی ہے لیکن مسلمان مسلمان کہلا کر اس بات پر بھر ہیں کہ حضرت عیسیٰ علیہ السلام آسمان پر بیٹھے ہیں۔ حضرت مسیح موعود علیہ السلام کا یہ ارشاد کتنا پیارا ہے کہ مسیح کو مرنے دو کہ اسی میں اسلام کی زندگی ہو۔ حضورؐ نے فرمایا یہ

ابن مریم مر گیا حق کی قسم : داخل جنت ہوا وہ محترم
 سچ بات یہ ہے کہ سید الانبیاء محمد مصطفیٰ صلی اللہ علیہ وسلم کی اس
 پیشگوئی نے کہ آنے والا مسیح صلیب کو توڑے گا اس زمانہ میں پورا ہو کہ
 ایسی کیفیت پیدا کر دی ہے کہ ایک مومن کی روح بے اختیار بعدے میں
 پڑ جاتی ہے۔ ایک گمنام گاؤں میں ایک شخص جو دنیوی علوم کا ماہر نہ تھا
 اور جس کا کام تاریخی تحقیقاتیں کرنا نہ تھا بلکہ اس کا دل محبت الہی اور
 محبت رسولؐ سے سرشار تھا اور جو واقعہ میں اس شعر کا مصداق تھا
 ما قصہ سکندر دوار انخواندہ ایم

ازما جز حکایت بہر و فنا پیرس

اُسے اسلام اور محمد رسول اللہ صلی اللہ علیہ وسلم کی محبت نے بے چین
 کیا اور اسی بے چینی میں خدا تعالیٰ کی محبت کا شعلہ گرا اور انہیں یہ علم

دیا گیا کہ مسیح مر گیا۔ پھر آپ نے اس معاملے میں تحقیق کی حد کو دی اور ایک کتاب سچ ہندوستان میں "تصنیف فرمائی اور اس معاملے کو نہیں چھوڑا جب تک قطعی طور پر ثابت نہ کر دیا کہ مسیح سرنگرم میں مدفون ہے۔ اس ہم نے عیسائیت کا ہیروشیما کرادیا اور اس تحقیق نے محمد رسول اللہ صلی اللہ علیہ وسلم کو ایسا خدا کا صادق و مصدوق رسول ثابت کیا کہ صاف نظر آتا ہے کہ حضورؐ کی نظر چودہ سو سال آگے کا نقشہ اس طرح دیکھ رہی ہے گویا کہ وہ چیز آنکھوں کے سامنے ہے حضورؐ نے اس کسریلیب کے واقعہ کو کسی قوم یا جماعت کی طرف منسوب نہیں کیا بلکہ ایک شخص واحد کی طرف منسوب کیا کہ وہ اکیلا کسریلیب کر گیا۔ حضرت مسیح موعود علیہ السلام کی اس تحقیقات کے بعد مسیحؑ تو ہمیشہ کی نیند سو گیا اب جماعت احمدیہ یا دنیا کے دیگر محققین جو کچھ بھی کہہ رہے ہیں وہ مرے کو مارنے والی بات ہے۔ اللہم صلی علی محمد وعلیٰ آل محمد وعلیٰ عبدک المسیح الموعود۔

سوال نقصان اس عقیدے سے یہ ہوتا ہے کہ اللہ تعالیٰ

کے ارشاد مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَئِنْ رَّسُولَ اللَّهِ وَخَاتَمَ النَّبِيِّينَ کے خلاف عقیدہ ماننا پڑتا ہے اور اس سے حضورؐ کی بہر تقیبت ٹوٹی ہے۔ علماء مخالفین کے نہایت خلاف واقعہ

پروپیگنڈا کو اگر برطرف رکھا جائے تو ہر دیا نثار اور راستی پسند انسان یہ جانتا ہے کہ احمدی ہرگز ہرگز حضرت نبی کریم صلی اللہ علیہ وسلم کی ختم نبوت کے منکر نہیں بلکہ جو غیرت انہیں حضورؐ کی ختم نبوت کے متعلق ہے وہ یقیناً کسی اور کو نہیں۔ حضرت مسیح موعود علیہ الصلوٰۃ والسلام اپنی کتاب "ایک غلطی کا ازالہ" میں فرماتے ہیں :-

"جس طرح آپ لوگ حضرت عیسیٰ علیہ السلام کو آخری زمانہ میں مانتے ہیں اور اس حالت میں اُن کو نبی بھی مانتے ہیں بلکہ پاپائیس برسن تک سلسلہ وحی و نبوت کا جاری ہونا اور زمانہ آنحضرت صلی اللہ علیہ وسلم سے بھی بڑھ جانا آپ لوگوں کا عقیدہ ہے۔ بیشک ایسا عقیدہ تو مصیبت میں داخل ہے اور آیت وَلَٰكِنْ رَّسُوْنَ اللّٰهِ وَخَاتَمَ النَّبِيِّۦنَ اور حدیث لَا نَبِيَّۤا بَعْدِیْ اِس عقیدہ کے کذب صریح پر کامل شہادت ہے۔ ہم اس قسم کے عقائد کے سخت مخالف ہیں اور ہم اس آیت پر سچا اور کامل ایمان رکھتے ہیں جو فرمایا وَلَٰكِنْ رَّسُوْلَ اللّٰهِ وَخَاتَمَ النَّبِيِّۦنَ۔ اور اس آیت میں ایک پیشگوئی ہے جس کی ہمارے مخالفوں کو خبر نہیں۔ اور وہ یہ ہے کہ اللہ تعالیٰ اس آیت میں فرماتا ہے کہ آنحضرت صلی اللہ علیہ وسلم کے بعد پیشگوئیوں کے دروازے بند کر دیئے گئے

اور ممکن نہیں کہ اب کوئی ہندو یا یہودی یا عیسائی یا کوئی
 دوسری مسلمان نبی کے لفظ کو اپنی نسبت استعمال کر سکے نبوت
 کی تمام کھڑکیاں بند کر دی گئیں مگر ایک کھڑکی سیرت صدیقی
 کی کھلی ہے۔ شخص اس کھڑکی کی راہ سے خدا کے پاس آتا
 ہے اس پر ظلی طور پر وہی نبوت کی چادر پہنائی جاتی ہے جو
 نبوت محمدی کی چادر ہے اسلئے اس کا نبی ہونا غیرت کی
 جگہ نہیں بلکہ اپنے نبی کے چشمہ سے لیتا ہے اور نہ اپنے لئے
 بلکہ اس کے جلال کے لئے پس آیت مَا كَانَ مُحَمَّدٌ
 أَبَا أَحَدٍ مِّن رِّجَالِكُمْ اس کے معنی ہیں کہ لیس محمد
 أَبَا أَحَدٍ مِّن رِّجَالِ الدُّنْيَا وَلَكِنْ هُوَ أَبُ رِّجَالِ
 الْآخِرَةِ لِأَنَّهُ خَاتَمُ النَّبِيِّينَ وَلَا سَبِيلَ لِمَنْ
 فُيُوضِ اللَّهُ مِنْ غَيْرِ تَوْشِيحِهِ۔ غرض میری نبوت اور
 رسالت باعتبار محمد و احمد ہونے کے ہے نہ میرے نفس کی لئے
 اور یہ نام مجھے بحیثیت فنا فی الرسول کے بلا ہے لہذا خاتم النبیین
 کے مفہوم میں فرق نہ آیا لیکن عیسیٰ کے اُتارنے سے ضرور سرق
 آئیگا اور عیسیٰ بغیر مہر توڑنے کے آ نہیں سکتا کیونکہ اس کی نبوت
 ایک الگ نبوت ہے۔“

پھر اسی کتاب میں فرماتے ہیں :-

”اب یہ کبھی ممکن نہیں کہ مہرِ نبوت ٹوٹ جائے۔ ہاں یہ ممکن ہے

کہ آنحضرت صلی اللہ علیہ وسلم نہ ایک دفعہ بلکہ ہزار دفعہ بروزِ روزی رنگ میں آجائیں اور بروزِ روزی رنگ میں اور کمالات کے ساتھ اپنی نبوت کا اظہار کریں اور یہ بروزِ خدا تعالیٰ کی طرف سے ایک قرار یافتہ عہدہ تھا جیسا کہ اللہ تعالیٰ فرماتا ہے وَاٰخِرِيْنَ مِنْهُمْ لَسَمَّا يَلْحَقُوْا بِهِمْ۔ اور انبیاء کو اپنے بروز پر غیرت نہیں ہوتی۔

کیونکہ وہ انہیں کی صورت اور انہیں کا نقش ہیں لیکن دوسرے پر ضرور غیرت ہوتی ہے۔ دیکھو حضرت موسیٰ علیہ السلام نے جب معراج کی رات دیکھا کہ آنحضرت صلی اللہ علیہ وسلم اُن کے مقام سے اُٹھے نکل گئے تو کیونکر رور و کر اپنی غیرت ظاہر کی۔ تو پھر جس حالت میں خدا تو فرمائے کہ میرے بعد کوئی نبی نہیں آئے گا اور پھر اپنے فرمودے کے برخلاف عیسیٰ کو بھیج دے تو پھر کس قدر یہ فعل آنحضرت صلی اللہ علیہ وسلم کی دلآزاری کا موجب ہوگا۔ غرض بروزِ روزی رنگ کی نبوت سے ختمِ نبوت میں فرق نہیں آتا اور نہ مہر ٹوٹتا ہے لیکن کسی دوسرے کے آنے سے اسلام کی بیچکنی ہو جاتی ہے۔ اور آنحضرت صلی اللہ علیہ وسلم کی اس میں سخت امانت ہے کہ عظیم الشان کام

دجال کشی کا بھیٹے سے ہوا نہ آنحضرت صلی اللہ علیہ وسلم سے اور
 آیت کریمہ وَلَیْکِن رَّسُوْلُ اللّٰهِ وَخَاتَمَ النَّبِیَّیْنِ نعوذ باللہ اس
 سے جھوٹی ٹھہرتی ہے۔ اور اس آیت میں ایک مشکوئی مخفی ہے اور
 وہ یہ کہ اب نبوت پر قیامت تک ہر لگ گئی ہے اور بحرِ بروزی
 وجود کے جو خود آنحضرت صلی اللہ علیہ وسلم کا ہے کسی میں طاقت نہیں
 ہو کھلے کھلے طور پر نبیوں کی طرح خدا سے کوئی علم غیب پائے اور چونکہ
 وہ بروزِ محمدی جو قدیم سے موعود تھا وہ میں ہوں اسلئے بروزی رنگ
 کی نبوت مجھے عطا کی گئی ہے اور ایسی نبوت کے مقابل پر تمام دنیا
 بے دست و پا ہے۔“

ایسی رسالہ میں حضورؐ پھر یہ بھی فرماتے ہیں :-

”مجھے اُس خدا کی قسم ہے جس نے مجھے بھیجا ہے اور جس پر افر اگونا
 لعنتیوں کا کام ہے کہ اُسی نے مجھے مسیح موعود بنا کر بھیجا ہے۔ اور
 جیسا کہ میں قرآن شریف کی آیات پر ایمان رکھتا ہوں ایسا ہی بغیر
 فرق ایک ذرہ کے خدا کی اس کھلی کھلی وحی پر ایمان لاتا ہوں جو مجھ پر
 ہوئی جس کی سچائی اس متواتر نشانوں سے مجھ پر کھل گئی۔ اور میں
 بیت اللہ میں کھڑا ہوں کہ قسم کھا کر کہہ سکتا ہوں کہ وہ پاک وحی جو میرے
 پر نازل ہوئی ہے وہ اُسی خدا کا کلام ہے جس نے حضرت موسیٰ اور

حضرت عیسیٰ اور حضرت محمد مصطفیٰ صلی اللہ علیہ وسلم پر اپنا کلام نازل کیا تھا۔ میرے لئے زمین نے بھی گواہی دی اور آسمان نے بھی۔ اسی طرح میرے لئے آسمان بھی بولا اور زمین بھی کہ میں غلیفہ آسمان ہوں۔
(ایک غلطی کا ازالہ ص ۱۷)

یہ نقصانات مُشتے از خروائے ہیں۔

گیارہواں نقصان میں آخری نقصان بیان کر کے اس مضمون کو ختم کرتا ہوں کہ اس

غلط عقیدے کے نتیجے میں مسلمانوں کی نگاہیں ایک غلط طرف لگی ہوئی ہیں۔ انہوں نے خود دیکھا کہ ہر صدی کے سر پر اللہ تعالیٰ نے احیاء و تجدید دین کے لئے مجددین مبعوث فرمائے لیکن انہوں نے یہ نہ سوچا کہ دجال کیساتھ آخری جنگ کی فتح وہ کیوں ایک غیر قوم کے نبی کی طرف منسوب کرنا چاہتے ہیں۔ یہ بڑا ہی خلافتِ غیرت خیال تھا کہ غیر ایمگان اور مسلمانوں کے انتہائی انحطاط و زوال میں اُن کی اصلاح کر لیا اور اپنے احسان کا بار نمود با اللہ فخر الاولین و الآئین محمد رسول اللہ صلی اللہ علیہ وسلم پر ڈالے گا۔

محبت کا تقاضا وہی تھا جسے حضرت مسیح موعود علیہ السلام نے اس طرح

بیان فرمایا کہ محمد رسول اللہ صلی اللہ علیہ وسلم تو وہ محبوبِ بارگاہ ہیں۔

صد ہزاراں یوسفینیم دریں چاہِ ذوق ۛ والِ مسیحِ ناصری شد از دمِ او بے شمار

مسیحؑ کی کیا مجال تھی کہ وہ محمد رسول اللہ صلی اللہ علیہ وسلم کی اُمت کی اصلاح کے لئے آتا۔ کیا سردارِ دو عالم کی قوتِ قدسیہ و تزکیہ ختم ہو گئی تھی کہ اُبت سے کوئی نہ آئے۔ یہ خیال سرتاپا باطل اور اُمت کو ایک شدید مایوسی اور احساسِ کمتری میں مبتلا کرنے والا خیال ہے۔ نہ آسمان پر کوئی کیا تھا نہ کسی نے آنا ہے یہ تو عیسائیوں کے اپنے نبی سے محبت کے ولولے تھے وہ ظاہرہ طور پر دُنیا میں کامیاب نہ ہوئے اور ایسی حالت میں فطری خواہش یہ ہوتی ہے کہ انسان اپنی ناکامی کو کسی حسین تجل کے نیچے دبا دے اسلئے انہوں نے اپنے دل کو بہلانے کے لئے یہ عقیدہ ایجاد کیا کہ مسیح آسمان پر چڑھ گیا۔ حالانکہ نہ کوئی آسمان پر گیا تھا اور نہ جاسکتا ہے۔

ہاں محمد رسول اللہ صلی اللہ علیہ وسلم کی قوتِ قدسیہ نے مسیحؑ سے ہر شان میں برتر انسان کو پیدا کرنا تھا۔ نعم ما قال المسیح الموعودؑ
 وہاں مسیحؑ کہ برا فلک مقامش گویند
 لطف کردی کہ ازیں خاک نمایاں کردی

اُس نے زمین ہی سے آنا تھا اور وہ آیا۔ یہ عقیدہ یقیناً سچا تھا کہ جس طرح حضرت موسیٰؑ کے آخری غلیفہ حضرت عیسیٰؑ تھے اُسی طرح حضرت محمد صلی اللہ علیہ وسلم کی جمالی شان لیکر حضورؑ کے آخری خلیفہ نے ابن مریمؑ بنکر آنا تھا۔ اس کی وجہ خود حضرت مسیح موعود علیہ السلام نے ان الفاظ میں

بیان فرمائی ہے ۵

چوں مرا نورے پئے قوم سچی دادہ اند

مصلحت را بن مریم نام من نبہادہ اند

احادیث کے منکرین کچھ کہیں لیکن حدیث کو ماننے والے اصح الکتاب

بعد کتاب اللہ صحیح بخاری میں یہ پڑھ کر کہ واللہ لینزلن فیکم

ابن مریم یہ نہیں کہہ سکتے کہ مسیح نے نہیں آنا۔ یہ اُسی اصدق

الصادقین کی حلف ہے کہ اُس سے سچا نہ دنیا میں کبھی ہوتا نہ ہوگا۔ علامہ

اقبال اپنی عمر کے شاید تین چوتھائی حصہ تک یہ مانتے رہے ہیں کہ ہدی

نے آنا ہے۔ چنانچہ انہوں نے اپنی ایک کتاب میں یہ مصرع بھی کہا

ہے ۶

”مجھ کو انکار نہیں آدِ ہدی سے مگر“

اور انہوں نے اپنے ایک خط میں جو انہوں نے انگلستان کے ایک

مستشرق کو لکھا تھا صاف طور پر بیان کیا ہے کہ اس وقت دنیا کو کسی

معمولی مصلح کی نہیں ایک نبی کی ضرورت ہے۔

پھر کیا یہ بات اُمتِ محمدیہ کے ہزاروں لاکھوں صلحاء و علماء پاکبازوں

کی تہذیب نہ ہوگی جو اپنے ذاتی روحانی مکاشفات کی بناء پر یہ کہتے

گئے ہیں کہ ہدی یقیناً آئے گا۔ وہ دنیا سے اس حسرت کو ساتھ لے گئے۔

کہ انہیں اس موعود کا زمانہ نصیب نہ ہوا۔

پھر کیا یہ قرآن پاک اور محمد رسول اللہ صلی اللہ علیہ وسلم کی سینکڑوں بیان فرمودہ پیشگوئیوں کی تکذیب نہ ہوگی کہ ہمدی اور مسیح کے آنے کی جو علامات انہوں نے بیان کی تھیں وہ حرف بحرف پوری ہو گئیں۔ ہمدی کی بیان کردہ علامات کے عین مطابق رمضان میں سو دج اور چاند گہٹتے گئے۔ ستارے مکتد رہوئے۔ گاہن اونٹیاں بیکار ہوئیں۔ پہاڑ اڑائے گئے۔ دریا پھاڑے گئے۔ عورت کا مقام بلند ہوا۔ نفوس اس طرح جمع ہوئے کہ دنیا میں فاصلہ باقی نہ رہا۔ ریل چلی۔ ہوائی جہاز اڑے۔ صحف نشر ہوئے۔ اور مذکورہ بالا علامات کے علاوہ اوں سینکڑوں علامات حرف بحرف پوری ہوئیں لیکن آسمان سے آنے والا نہ اُترا۔ اس غلط عقیدے نے خدا کے اس پیارے بندے مسیح موعود کی طرف سے لوگوں کو بے توجہ رکھا۔ حضور نے خود فرمایا ہے ۵

یارو جو مرد آنے کو تھا وہ تو آچکا
یہ راز تم کو شمس و قمر بھی بتا چکا
اب سال سترہ بھی صدی سے گزر گئے
تم میں سے ہائے سوچنے والے کدھر گئے

پھر حضورؐ نے دوسری جگہ یہ بھی فرمایا ہے

امروز قوم من نشنا صد مقام من

روزے بگزیہ یاد کند وقت خوشترم

اب بھی آسمان کی طرف نگاہیں لگائے رکھنا امت کے لئے کتنی
سزا نصابی ہے !

سیدنا حضرت مسیح موعود علیہ السلام کا

ایمان افروز مطالب

حضرت مسیح موعود علیہ السلام اپنی کتاب تذکرۃ الشہادتین میں
فرماتے ہیں :-

”پس اے بدگمان خدا غافل مت ہو اور شیطان تمہیں
دساؤں میں نہ ڈالے۔ یقیناً سمجھو کہ یہ وہی وعدہ پورا
ہوا جو قدیم سے خدا کے نبی کرتے آئے ہیں۔ آج خدا کے
مرسل اور شیطان کا آخری جنگ ہے اور یہ وہی وقت
اور وہی زمانہ ہے جیسا کہ دانیال نبیؑ نے بھی اسی طرف
اشارہ کیا تھا۔ میں ایک فضل کی طرح اہل حق کے لئے

آیا اور مجھ سے ٹھٹھا کیا گیا اور مجھے کافر اور دجال ٹھہرایا
 گیا اور بے ایمانوں میں سے مجھے سمجھا گیا۔ اور ضرور تھا
 کہ ایسا ہی ہوتا۔ تا وہ پیشگوئی پوری ہوتی ہو آیت
 غیر المنصوب علیہم کے اندر مخفی ہے۔ کیونکہ
 خدا تعالیٰ نے منعم علیہم کا وعدہ کر کے اس آیت میں
 بتا دیا ہے کہ اس اُمت میں وہ یہودی بھی ہوں گے
 جو یہود کے علماء کے مشابہ ہوں گے۔ جنہوں نے حضرت
 عیسیٰ کو سولی دینا چاہا اور جنہوں نے عیسیٰ کو کافر اور
 دجال اور ملحد قرار دیا اور سوچو کہ یہ کس بات کی طرف
 اشارہ تھا۔ اس بات کی طرف اشارہ تھا کہ مسیح موعود
 اس اُمت میں سے آنے والا ہے اسی لئے اُس کے
 زمانے میں یہود کے رنگ کے لوگ بھی پیدا کئے جائیں گے
 جو اپنے زعم میں علماء کہلائیں گے۔ سو آج تمہارے
 ملک میں وہ پیشگوئی پوری ہو گئی۔ اگر یہ علماء موجود نہ
 ہوتے تو اب تک تمام ملک کے باشندے جو مسلمان
 کہلاتے ہیں مجھے قبول کر لیتے۔ پس تمام منکروں کا
 گناہ ان لوگوں کی گردن پر ہے۔ یہ لوگ راستبازی

کے محل میں نہ آپ داخل ہوتے ہیں نہ کم فہم لوگوں کو داخل ہونے دیتے ہیں۔ کیا کیا مگر ہیں جو کر رہے ہیں اور کیا کیا منصوبے ہیں جو اندر ہی اندر ان کے گھروں میں ہو رہے ہیں۔ مگر کیا وہ خدا پر غالب آجائیں گے اور کیا وہ اُس قادرِ مطلق کے ارادے کو روک دیں گے جو تمام بنیوں کی زبانی ظاہر کیا گیا ہے۔ وہ اس ملک کے شریا میروں اور بد قسمت دولت داروں پر بھروسہ رکھتے ہیں۔ مگر خدا کی نظر میں وہ کیا ہیں صرف ایک مرے ہوئے کیرٹے۔

اے تمام لوگو! اُس رکھو کہ یہ اس کی پیش گوئی ہے جس نے زمین و آسمان بنایا۔ وہ اپنی جماعت کو تمام ملکوں میں پھیلائے گا اور حجت و برہان کی رو سے سب پر اُن کو غلبہ بخشنے گا۔ وہ دن آتے ہیں بلکہ قریب ہیں دنیا میں صرف ایک ہی مذہب ہو گا جو عزت کے ساتھ یاد کیا جائے گا۔ خدا اس مذہب اور سلسلہ میں نہایت درجہ اور فوق العادت برکت ڈالے گا۔ اور ہر ایک کو جو اس کے معبود م کرنے کا فکرم رکھتا

ہے نامراد رکھے گا اور یہ غلبہ ہمیشہ رہے گا یہاں تک کہ
 قیامت آجائے گی۔ اگر اب مجھ سے ٹھٹھا کرتے ہیں
 تو اس ٹھٹھے سے کیا نقصان کیونکہ کوئی نبی نہیں جس
 سے ٹھٹھا نہیں کیا گیا۔ پس ضرور تھا کہ مسیح موعود سے
 بھی ٹھٹھا کیا جاتا۔ جیسا کہ اللہ تعالیٰ فرماتا ہے یَحْسِرَةً
 عَلَى الْعِبَادِ مَا يَأْتِيهِمْ مِّن رَّسُولٍ إِلَّا
 كَانُوا بِهِ يَسْتَهْزِئُونَ۔ پس خدا کی طرف سے
 یہ نشان ہے کہ ہر ایک نبی سے ٹھٹھا کیا جاتا ہے مگر ایسا
 آدمی جو تمام لوگوں کے روبرو آسمان سے اترے اور
 فرشتے بھی اس کے ساتھ ہوں اس سے کون ٹھٹھا کرے گا۔
 پس اس دلیل سے بھی عقلمند سمجھ سکتا ہے کہ مسیح موعود
 کا آسمان سے اترنا محض جھوٹا خیال ہے۔

یاد رکھو کہ کوئی آسمان سے نہیں اترے گا۔ ہمارے
 سب مخالف جو اب زندہ موجود ہیں وہ تمام مریں گے اور
 کوئی ان میں سے عیسیٰ ابن مریم کو آسمان سے اترتے
 نہیں دیکھے گا۔ اور پھر ان کی اولاد جو باقی رہے گی وہ بھی
 مرے گی اور ان میں سے بھی کوئی آدمی ابن مریم کو آسمان

سے اترتے نہیں دیکھیں گے۔ اور پھر اولاد کی اولاد مریگی اور وہ
 بھی مریم کے بیٹے کو آسمان سے اترتے نہیں دیکھیں گی تب خدا
 اُن کے دلوں میں گھبراہٹ ڈالے گا کہ زمانہ صلیب کے
 غلبے کا بھی گزر گیا اور دنیا دوسرے رنگ میں آگئی مگر مریم
 کا بیٹا عیسیٰ اب تک آسمان سے نہ اُترا۔ تب دانشمند
 ایک دفعہ اس عقیدہ سے بیزار ہو جائیں گے اور ابھی
 تیسری صدی آج کے دن سے پوری نہیں ہوگی کہ عیسیٰ
 کے انتظار کرنے والے کیا مسلمان اور کیا عیسائی سخت
 نا اُمید اور بدظن ہو کر اس چھوٹے عقیدے کو چھوڑ دیں گے۔
 اور دنیا میں ایک مذہب ہو گا اور ایک ہی پیشوا۔ میں
 تو ایک تخمریزی کرنے آیا ہوں۔ سو میرے ہاتھ سے
 وہ تخم بویا گیا اور اب وہ بڑھے گا اور چھوٹے گا اور کوئی
 نہیں جو اس کو روک سکے۔“

وَ اٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِیْنَ

مہتمم نشر و اشاعت نظامیات اصلاح و ارشاد صدر انجمن احمدیہ ربوہ
نے

ضیاء الاسلام پریس ربوہ میں پھپھو اکرائے کیا۔